

Suvarnamuktavali Stuti

——
ಸುವರ್ಣಮುಕ್ತಾವಲೀಸ್ತುತಿಃ

——
Document Information



Text title : Suvarnamuktavali Stuti

File name : suvarNamuktAvalIstutiH.itx

Category : devii, devI, stuti, durgA

Location : doc_devii

Proofread by : Mohan Chettoor

Description/comments : From Stotras Samahara Part 1 (ed. K.Raghavan Pillai)

Latest update : September 4, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 11, 2023

sanskritdocuments.org



ಸುವರ್ಣಮುಕ್ತಾವಲೀಸ್ತುತಿಃ



ಅದ್ವೈತಮಕ್ಷರಮನಂತಮಭಕ್ತಲೋಕೈ-
ರಜ್ಜೀಯತತ್ತ್ವಮನುಮೇಯಮತೀಂದ್ರಿಯಜ್ಞೈಃ .
ಅವ್ಯಕ್ತಮರ್ಚಯದನುಗ್ರಹಣಾತ್ತರೂಪ-
ಮಂತಃಪುರಂ ಪುರರಿಪೋರರುಣಂ ಭಜಾಮಃ .. 1..
ಆತಾಮಮಾತ್ಮಧನುರಂಕುಶಪಾಶಬಾಣ-
ಮಾದರ್ಶನಿರ್ಮಲಕಪೋಲಕಮಾಯತಾಕ್ಷಂ .
ಆನಂದಚಿನ್ಮಯಮಹಃ ಸ್ತುತಮಾಗಮಾಂತ್ಯೈ-
ರಾರ್ಯಾಖ್ಯಮಾರ್ತಿಹರಮಾಶು ಮಮಾಂತರಾಸ್ತಾಂ .. 2..
ಇಂದ್ರಾದಿದಿವ್ಯಪದದಾಮಿಯತೀತ್ಯಮೇಯಾ-
ಮಿಂದೀವರಾಕ್ಷಿಯುಗಲೀಮಿತಿಹಾಸವೇದ್ಯಾಂ .
ಇಂದುಪ್ರಕಾಶವದನಾಮಿಭರಾಜಯಾತಾ-
ಮಿಷ್ಟಾರ್ಥದಾಂ ಭಗವತೀಮಿಹ ಚಿಂತಯಾಮಿ .. 3..
ಈಶಿತ್ವಮುಖ್ಯಫಲದಾಂ ಜಗದೀಶ್ವರೀಂ ತಾ-
ಮೀಶಾನವಾಮನಿಲಯಾಮಿಯತೀದೃಶೀತಿ .
ಈಕ್ಷಾವತಾಮವಿಷಯಂ ಮಹದೀಹಿತಾಂಘ್ರಿ-
ಮೀಡೇ ಪರಾಂ ಸುರಗವೀಮಹಮೀಪ್ಸಿತಾನಾಂ .. 4..
ಉನ್ನಿದ್ರಪಂಕಜಮುಖೀಮುದಿತಾರುಣಾಭಾ-
ಮುದ್ವೈತ್ತಪೀವರಕುಚಾಮುಪಗೀಯಮಾನಾಂ .
ಉಚ್ಚೈಸ್ತರಾಮುಪನಿಷದ್ಭಿರೂಪಾಸಕಾನಾ-
ಮುಚ್ಚಾವಚೇಷ್ಟಫಲಹೇತುಮುಮಾಮುಪಾಸೇ .. 5..
ಊರೀಕೃತಾತ್ಮಚರಣಾರ್ಪಿತಚಿತ್ತವೃತ್ತಿ-
ಮೂರ್ಧಸ್ಥಿತಾಂ ನಿಗಮಮೌಲಿಭಿರೂಹ್ಯಮಾನಾಂ .
ಊನೇತರಾರ್ಥಫಲದಾಂ ಪರಮೇಶ್ವರೋಢಾ-
ಮೂಢತ್ರಿಲೋಕಭರಣಾಂ ಜನನೀಂ ಪ್ರಪದ್ಯೇ .. 6..
ಋಗ್ವಿರ್ಯಜುರ್ಭಿರಪಿ ಸಾಮಭಿರರ್ಚಕಾನಾ-
ಮೃದ್ಧಿಪ್ರದಾನನಿರತಾಮೃತುಹೂಯಮಾನಾಂ .

ಋತ್ತಿಗ್ಗಿರದ್ವರಮಯೀಮೃತಸತ್ಯನೇತ್ರಾ-
 ಮೃಜ್ಜೀಮೃಭುಕ್ಷಮಹಿತಾಮನುಸಂದಧಾಮಿ .. 7..
 ಏಕಾಂತಭಕ್ತಿಸುಲಭಾಮತಿಮಾತ್ರರಮ್ಯಾ-
 ಮೇಕಾತ ಪತ್ರಫಲದಾಂ ಸಕೃದರ್ಚಕಾನಾಂ .
 ಏತಾದೃಶೀತ್ಯವಿದಿತಾಂ ನಿಗಮಾವಲೀಭಿ-
 ರೇಕಾಮನೇಕಜನನೀಂ ವಯಮಾಶ್ರಯಾಮಃ .. 8..
 ಐಕ್ಯಂ ತ್ವಯಾ ಸಹ ಮಹೇಶ್ವರಿ ! ಲಬ್ಧುಕಾಮಾ
 ನೈಕಾಧಿಪತ್ಯಮವನೇರಪಿ ಕಾಮಯಂತೇ .
 ಐಶ್ವರ್ಯಸಿದ್ಧಿಮತುಲಾಮಪಿ ಯಾಚಮಾನೋ
 ಜಿಹ್ವೇಮಿ ಕೇವಲಮಹಂ ಸುಖಮೈಹಿಕಂ ತ್ವಾಂ .. 9..
 ಓತಂ ಸಮಸ್ತಭುವನಂ ಯದಮೇಯಶಕ್ತಾ-
 ವೋಜಸ್ವಿ ಭಾತಿ ಕಲಯಂತಿ ತಪಾಂಸಿ ಯಸ್ಯಾಂ .
 ಓಕೋಽಪ್ಯಯಾತುಮನಸಃ ಸಮುಪಾಸ್ಮಹೇ ತಾ-
 ಮೋಂಕಾರದಿವ್ಯಕಮಲಾಕರರಾಜಹಂಸೀಂ .. 10..
 ಔದಾರ್ಯಮಾಶ್ರಿತಜನೇಷು ತವಾತಿಮಾತ್ಮ
 ಔಪಮ್ಯಹೀನಮಿತಿ ಸರ್ವಜಗತ್ಯಸಿದ್ಧಂ . (ಸರ್ವಜಗತ್ಯಸಿದ್ಧಂ)
 ಔಚಿತ್ಯಮಂಬ ! ಕಿಮಿದಂ ಯದುಪೇಕ್ಷನೇ ಮಾ-
 ಮೌರ್ವಾಗ್ನಿದುವಿಷಹದೈನ್ಯವಿದೂಯಮಾನಂ .. 11..
 ಕಲ್ಯಾಣಮಾವಹತು ಮೇ ಕಮಲಾವಿರಿಶ್ಚ-
 ಕಾಂತಾಕರಾಂತಧೃತಚಾಮರಶೋಭಿಪಾರ್ಶ್ವಂ .
 ಕಲ್ಯಾಣಶೈಲನಿಲಯಂ ಕಿಮಪಿ ಸ್ವರೂಪಂ
 ಕೋದಂಡಬಾಣಸೃಣಿಪಾಶಕರಾರವಿಂದಂ .. 12..
 ಖೇಲಂತು ಮೇ ಮನಸಿ ಖೇಚರಮೌಲಿಮಾಲಾ-
 ಲೋಲನೃಣೀಕಿರಣರಂಜಿತಪಾದುಕಾಯಾಃ .
 ಪಾದಾಬ್ಜರೇಣುಕಣಿಕಾಃ ಪರದೇವತಾಯಾ
 ವೋಡುಂ ಶಿವಃ ಶಿರಸಿ ಯಾ ಹಿ ಭಿನತ್ತಿ ಗೋತ್ರಂ .. 13..
 ಗಂಗಾಧರಪ್ರಣಯಿನೀ ಚರಣಾರವಿಂದೇ
 ಶೃಂಗಾರಕಂದಲಿತಕಾಂತಿರುರೀಮರಂದೇ .
 ಭೃಂಗಾಯತಾಂ ಮಮ ಮನಃ ಪುರುಷಾರ್ಥಕಂದೇ
 ತುಂಗಾನುಭಾವಿನಿ ಮಿಲನ್ಮುನಿಹಂಸವೃಂದೇ .. 14..
 ಘರ್ಮಾಂತಕಾಲಜಲಮುಕ್ತಟಲೀಧುರೀಣೇ
 ಘೋರಾಮಯಾನಿಲದವಾನಲತಾಪಭಾಜಾಂ .

ಘಸ್ಯಾಗಮೇ ಪ್ರಣತಮೋಹತಮಸ್ತತೀನಾ-
ಮಂಘ್ರಿದ್ವಯೇ ಲಗತು ಮೇ ಹೃದಯಂ ಶಿವಾಯಾಃ .. 15..
ಜ್ಯಾವಂತವಾಚ್ಯಮಿತರಚ್ಚ ಸಮಸ್ತಮೇತದ್
ಯಸ್ಯಾ ವಿಭಾತಿ ಕಲಯಾ ಸಮನುಪ್ರವಿಷ್ಟಂ .
ತಸ್ಯಾಮನಂತಸುಖಚಿನ್ಮಯವಿಗ್ರಹಾಯಾಂ
ಲೀಯೇ ಗಿರೀಶಗುರುಭಾಗ್ಯಪರಂಪರಾಯಾಂ .. 16..
ಚಂದ್ರಾರ್ಧಶೇಖರಮಿನೇಂದುಹುತಾಶನೇತ್ರಂ
ಚಾರುಸ್ಮಿತಾಸ್ಯಮರುಣಂ ಪರಮಾಣುಮಧ್ಯಂ .
ಚಾಮೀಕರಾಭರಣಮುಚ್ಚಕುಚಂ ಮನೋಜ್ಞಂ
ಚಿತ್ತೇ ಚಕಾಸ್ತು ತರುಣಂ ಶಿವಕಾಮಿ ತೇಜಃ .. 17..
ಭಾಯಾಮಹೀರುಹಿ ಭವೋಷರಮಾರ್ಗಭಾಜಾಂ (ಭವೋಪರಮಾರ್ಗ?)
ಭಾಯಾವಿಧೂತಕುರುವಿಂದ ಮಣಿಪ್ರಭಾಯಾಂ .
ಭಾಯೇವ ಸಜ್ಜತು ಮಣೌ ಮಮ ಚೇತನೇಯಂ
ತ್ರೈಲೋಕ್ಯಮಾತರಿ ಮಹೇಶ್ವರವಲ್ಲಭಾಯಾಂ .. 18..
ಜಂತೋರ್ಲಲಾಟಲಿಖಿತಾಪಿ ಲಿಪಿರ್ವಿಧಾತ್ರಾ
ಜನ್ಮಾಂತರಾಚರಿತಪಾತಕಸೂಚಯಿತ್ರೀ .
ಜಾಯೇತ ದಿವ್ಯಸುಖದಾ ಯದಪಾಂಗದೃಷ್ಟ್ಯಾ
ಜಾಯಾಮಮಾಂ ಪುರಭಿದೋ ಹೃದಿ ಮನ್ಮಹೇ ತಾಂ .. 19..
ಝಂಝಾಮರುದ್ಧಿರಿವ ದುಸ್ಸಹಮೇಘಮೇಲಾಃ
ಶೀರ್ಯಂತಿ ಸರ್ವವಿಪದಃ ಕರುಣಾಕಟಾಕ್ಷೈಃ .
ಯಸ್ಯಾಃ ಸಕೃತ್ ಪ್ರಣತಮಾತ್ಮಪದಾಂಬುಜಾಯಾ(?) -
ಸ್ತಾಂ ಸರ್ವಲೋಕಜನನೀಂ ಶರಣಂ ಪ್ರಪದ್ಯೇ .. 20..
ಞ್ಞಿದ್ಯಷ್ಟಜೋಷ್ಟು ವಿಹಿತಾಸು ಕತಪ್ರಕೃತ್ಯಾ
ಯದ್ರೂಪಮುಲ್ಲಸತಿ ತತ್ ಖಲು ನಾಮ ಯಸ್ಯಾಃ .
ಜ್ಞಾನಪ್ರದಂ ಸಕಲರೋಗಹರಂ ಪವಿತ್ರಂ
ತಾಂ ಭಾವಯಾಮಿ ಮನಸಾ ಹಿಮಶೈಲಕನ್ಯಾಂ .. 21..
ಟಂಕಾಯತೇ ವಿಪುಲಪಾಪಮಹೋಪಲಾನಾಂ
ಯಸ್ಯಾಃ ಸಕೃಚ್ಚರಣಯೋರ್ವಿಹಿತಃ ಪ್ರಣಾಮಃ .
ತಾಮಾಶ್ರಯೇ ಸುಖಕರೀಂ ಜಗತಾಂ ತ್ರಯಾಣಾಂ
ನಿಶ್ಚೇಷದುಃಖಶಮನಾಥ ಸತೀಂ ಭವಾನೀಂ .. 22..
ಠಂಕಾರಕಲ್ಪಮಣಿಮಧ್ಯವಿರಾಜಮಾನ-
ತಾಟಂಕರತ್ನಯುಗಲಾಯಿತಪುಷ್ಪವದ್ಭ್ಯಾಂ .

ದೇದೀಪ್ಯಮಾನ ಮಾಣದರ್ಪಣತುಲ್ಯಗಂಡಾಂ
 ಕಾಮೇಶ್ವರಾಂಕನಿಲಯಾಂ ಪ್ರಣಮಾಮಿ ಗೌರೀಂ .. 23..
 ಡೋಲಾಯಮಾನಮನಸಾಂ ಬಹುಚಿಂತಯಾಲಂ
 ದಾರಿದ್ರ್ಯದುಃಖಭವಯಾ ಭವಿನಾಂ ಯದೀಯೇ .
 ಪಾದಾಂಬುಜನ್ಮನಿ ರತಿಃ ಸುರಶಾಖಿಶಾಖಾ
 ಸಾ ಪಾರ್ವತೀ ಶರಣಮದ್ಯ ಮಮಾಸ್ತು ದೇವೀ .. 24..
 ಢಕ್ಕಾಧರಸ್ಯ ನಟತೋ ನಟನಾಯಕಸ್ಯ
 ನೃತ್ತಾನುಕಾರಚತುರಾಂ ಚತುರಾಸ್ಯನೂತಾಂ .
 ಆಪನ್ನಭಕ್ತಜನರಕ್ಷಣಜಾಗರೂಕಾ-
 ಮಂಬಾಂ ಭಜೇ ನತಮನೋರಥಕಲ್ಪವಲ್ಲಿಂ .. 25..
 ಣಿಜ್ಞತ್ಯಯೋಽನುವದತಿ ಪ್ರಕೃತೇರಿವಾರ್ಥಂ
 ಸೃಷ್ಟಿಸ್ಥಿತಿಕ್ಷಯಕೃತೋ ಮಿಲನೇನ ಯಸ್ಯಾಃ .
 ಸೃಷ್ಟಿಸ್ಥಿತಿಕ್ಷಯವಿಧೀನ್ ವಿದಧಾತಿ ಶಂಭು-
 ಸ್ತಸ್ಯೈ ನಮಃ ಪ್ರಕೃತಯೇ ಭುವನೈಕಗತ್ಯೈ .. 26..
 ತನ್ವೀ ತಟಿತ್ತನುಲತಾ ತರುಣೇಂದುವಕ್ತ್ರಾ
 ತಾರುಣ್ಯಯೋಗಲಲಿತಾ ತರಲಾಯತಾಕ್ಷೀ .
 ತಾಮ್ರಾಧರಾ ತರಲಹಾರಕುಚಾಂತರಾಲಾ
 ತಾಪಾಪಹಾ ಭಗವತೀ ಭವತಾತ್ ಪುರಸ್ತಾತ್ .. 27..
 ಧುಟ್ ಸಸ್ಯ ಸನ್ನಿವ ಪರಸ್ಯ ಪರೋಪಕಾರಾದ್
 ಯತ್ನೇವಕಸ್ಯ ನಿಟಿಲೋಪರಿ ಚಂದ್ರಖಂಡಃ .
 ಆಗಚ್ಛತಿ ಪ್ರಣತವಾಂಭಿತ ಕಲ್ಪವಲ್ಲಿಂ-
 ಮಾರಾಧ್ಮಹೇ ಮನಸಿ ಹೈಮವತೀ ಕುಮಾರೀಂ .. 28..
 ದೀನಾವನೈಕ ನಿರತಾಂ ಭುವನಾಧಿಪತ್ಯ-
 ದಾನಪ್ರವೀಣಚರಣಾಂಬುರುಹೋಪಹಾರಾಂ .
 ದೇವೀಂ ದಯಾರ್ದ್ರನಯನಾಂ ದಧತೀಮುಪಾಸೇ
 ಪಾಶೇಕ್ಷುಚಾಪಸುಮಬಾಣಸೃಣೇನ್ ಕರಾಬ್ಜೈಃ .. 29..
 ಧನ್ಯಾಂ ಯಶಸ್ಯಮತಿಪಾವನಮಾಮಯಘ್ನಂ (ಕುನ್ಯಂ ಯಶಸ್ಯ)
 ಧೈರ್ಯಾವಹಂ ಸುಖಕರಂ ಭವರೋಗಹಾರಿ .
 ಧಾಮಪ್ರದಂ ಭಯಹರಂ ಚರಿತಂ ಯದೀಯಂ
 ಧಾತ್ರೀ ಧರಾಧರಸುತಾ ಮಮ ಸಾ ಪ್ರಸೀದೇತ್ .. 30..
 ನಾಮಾವಲೀ ನಯತಿ ಕೀರ್ತಯತೋ ಯದೀಯಾ
 ನಾಕಂ ನರಾನಧಿಕದುಷ್ಕೃತಕಾರಿಣೋಽಪಿ .

ನಾರಾಯಣಸ್ಯ ಸಹಜಾಂ ಸಹಜಾದ್ರಭಾವಾಂ
ನಾಥಾಮಿ ತಾಂ ಶುಭಗತಿಂ ನಗರಾಜಪುತ್ರೀಂ .. 31..
ಪಂಚಾಸ್ಯಮಂಚನಿಲಯಾಂ ಪರಮಾತ್ಮರೂಪಾಂ
ಪಂಚೋಪಚಾರಸರಸಾಂ ಪರಿಪೂರ್ಣಕಾಮಾಂ .
ಪಂಚಾಯುಧಾಭಯಕರೀಂ ಪರಚಿತ್ಪ್ರಕಾಶಾಂ
ಪಂಚಾಪಹಾರಿಚರಿತಾಂ ಗಿರಿಜಾಮುಪಾಸೇ .. 32..
ಫುಲ್ಲಾರವಿಂದವದನೇ ! ಫಲದೇ ! ಕ್ರಿಯಾಣಾಂ
ಫಾಲೇಕ್ಷಣಾರ್ಜಿತಸುಕರ್ಮಫಲಸ್ವರೂಪೇ ! .
ಕಲ್ಹಾರಗಂಧಚಿಕುರೇ ! ಕುರುವಿಂದಶೋಭೇ !
ಕಾರುಣ್ಯಶಾಲಿನಿ ! ವಿಲೋಕಯ ಮಾಮಪಾಂಗೈಃ .. 33..
ಬಾಲಾಮೃತಾಂಶುಕಲಿಕಾಪರಿಶೋಭಿಫಾಲೇ !
ಬಾಲಾರುಣಾರುಣಶರೀರಮರೀಚಿಮಾಲೇ ! .
ತ್ಪ್ರಲೋಕ್ಯಪಾಲಿನಿ ! ವಿಲೋಕಯಿತುಂ ಶಿವೇ ! ಮಾಂ
ಕಾಲೋಽಯಮೇವ ಕರುಣಾಶಿಶಿರೈಃ ಕಟಾಕ್ಷೈಃ .. 34..
ಭದ್ರಾಣಿ ಪಶ್ಯತಿ ಭವತ್ಯಪಿಕೋ ಜಗತ್ಯಾಂ (ಭವತ್ಯಧಿಪೋ)
ಭಗ್ನೋ ನ ಜಾತು ನ ಬಿಭೇತಿ ಕುತಶ್ಚನಾಯಂ .
ಭಾಗ್ಯೇನ ಯೋಽತ್ರ ಭಜತೇ ತವ ಪಾದಪದ್ಮಂ
ಭಕ್ತಿದ್ಯಥಾ ಭವತು ಮೇ ತ್ವಯಿ ಭಕ್ತವಶ್ಯೇ ! .. 35..
ಮಾತಂಗಮಂಜುಲಗತೇ ! ಮಹನೀಯಮೂರ್ತೇ !
ಮಂದಾರವಲ್ಲಿ ! ಭಜತಾಂ ಮನಸಾಧಿಗಮ್ಯೇ ! .
ಮಾಯೇ ! ಮಹೇಶ್ವರವಿಲಾಸಿನಿ ! ಮಾ ತನಿಷ್ಠಾ !
ಮಾಯಾಮಹಾಸರಿತಿ ಮಜ್ಜತಿ ಮಯ್ಯುಪೇಕ್ಷಾಂ .. 36..
ಯಾ ವಿಶ್ವಮಾತ್ಮಮಹಸಾ ಸಮನುಪ್ರವಿಷ್ಟಾ
ಯಾಮೇವ ಸರ್ವಮನುಯಾತಿ ಯಯಾ ವಿಭಾತಿ .
ಯಸ್ಯೈ ಕರೋತಿ ಸಮುದೇತಿ ಯತಶ್ಚ ರೂಪಂ
ಯಸ್ಯಾ ಲಯಂ ವ್ರಜತಿ ಯತ್ರಚನಾ ತ್ವಮೇವ .. 37..
ರಾಜಾ ವಿಭಾಸತಿ ಭವಾನಿ ! ಕಟಾಕ್ಷತಿ ಶ್ರೀ (ರಾಜಾಪಿ ದಾಸತಿ)
ರಾಜಾನತಿ ಶ್ರಿತಜನೋರಧನಾಯಿ ವಾಣೀ . (ರಸನಾತಿ ವಾಣೀ)
ರಾಮಾ ರಮಾಂತಿ ಖಲು ದೇವತಿ ದೇವಿ ಗೇಹಂ
ತ್ವತ್ಸೇವಕಸ್ಯ ನಹಿ ಕಿಂ ಮಯಿ ವಸ್ತು ಕಿಂ ವಾ .. 38..
ಲಕ್ಷ್ಮೀಕುರುಷ್ವ ಲಲಿತೇ ! ಲಲಿತೈಃ ಕಟಾಕ್ಷೈಃ-

ಲಕ್ಷ್ಮೀಕರೈರ್ಯುಟಿತಿ ಮಾಂ ಲಘಯಾತು ದೈನ್ಯಂ . (ಲಘಯಾಶು)
 ಲೋಕಪ್ರಸಿದ್ಧಮಹಿಮಾವಲೀಲಾಘವಂ ತೇ
 ಮಾ ಭೂದಯಂ ತವ ಜನೋ ಭುವಿ ಸೀದತೀತಿ .. 39..
 ವಾಚಸ್ಪತಿರ್ಭವತಿ ಮೃಕತಮೋಽಪಿ ಪಂಗು-
 ವಾರಾನ್ನಿಧೀಂಸ್ತರಂತಿ ದರ್ಶಯತೇಽಹ್ನಿ ತಾರಂ .
 ಅಂತೇಽಪಿ ನಾಕಮಘವಾನತಿಯಾತಿ ದೇಹೀ
 ಯತ್ಪ್ರಾತ್ರಮಂಬ ! ತವ ತಂ ದಿಶ ಮಯ್ಯಪಾಂಗಂ .. 40..
 ಶಂಸಂತಿ ಶಂಕರಿ ! ಶಶಾಂಕಕಲಾವತಂ ನೇ !
 ಶಾಸ್ತ್ರಾಣಿ ಸರ್ವಜಗತಾಂ ಭವತೀಂ ಸವಿತ್ರೀಂ .
 ಶಂಕಾಂ ವಿನಾಯಮಘವಾನತಿಭಕ್ತವನ್ಮಾ-
 ಮಾಲೋಕಯಾಂಬ ! ಸಮಧೀರ್ಹಿ ಸುತೇಷು ಮಾತಾ .. 41..
 ಷಡ್ಗೋಽಪಿ ಸಾಧುವಿಮುಖೋಽಪಿ ಷಡಾಸ್ಯಮಾತಃ !
 ಷಡ್ವೈರಿವರ್ಗಪರಿಭೂತಷಡಿಂದ್ರಿಯೋಽಪಿ .
 ಷಟ್ಪಂಕಜೋಪರಿಗತೇ ! ಭವತೀಂ ಪ್ರಪನ್ನಃ
 ಷಟ್ಕರ್ಮಗಮ್ಯಪದಮಾಶ್ರಯತೇ ಜನುಷ್ಮಾನ್ .. 42..
 ಸತ್ತ್ವಂ ರಜಸ್ತಮ ಇತಿ ಪ್ರಕೃತೇರ್ಗುಣೈಸ್ತೇ
 ಸರ್ಗಸ್ಥಿತಿಪ್ರಮವಸಂಸ್ಥಿತಹೇತುಭೂತೈಃ . (ಸರ್ಗಸ್ಥಿತಿಪ್ರಲಯ)
 ಸೃಷ್ಟಾವಿಭುಪ್ರಭೃತಯೋ ನ ವಿದುಃ ಸ್ವರೂಪಂ
 ಸತ್ಯಂ ತವಾಂಬ ! ನುತಯೇ ಭುವಿ ಕೋಽಲಮನ್ಯಃ .. 43..
 ಹಾಲಾಮದಾರುಣಿಮಹಾರಿಹನುಪ್ರದೇಶೇ !
 ಹಾಲಾಹಲಾಶನಸುಖಾವಹದಿವ್ಯಮೂರ್ತೇ ! .
 ಹರ್ಯಶ್ವಮುಖ್ಯಹರಿದೀಶನುತೇಽಮ್ಬ ! ಮಾಸ್ಮಾನ್
 ಹಾಸೀಸ್ತ್ವ ದೇಕಶರಣಾನತಿದೀನಭಾವಾನ್ .. 44..
 ಕ್ಷಿತ್ಯಾದಿಭೂತಮಯಿ ! ಕಿಂಚಿದಪಿ ತ್ವದಿಚ್ಛಾಂ
 ಕ್ಷೇತ್ರಜ್ಞರೂಪಿಣಿ ! ವಿನಾ ಚಲಿತುಂ ನ ಶಕ್ತಂ .
 ಕ್ಷಂತವ್ಯಮೇವ ಕೃತಮಂಬ ! ಶುಭಾಶುಭಂ ಮೇ
 ಕ್ಷಾಭ್ಯುತ್ಪನ್ನತೇ ! ಪತಿನಿದೇಶಕರಾ ಹಿ ಭೃತ್ಯಾಃ .. 45..
 ಏತಾಂ ಮಯಾ ವಿರಚಿತಾಂ ವರದೇ ! “ಸುವರ್ಣ-
 ಮುಕ್ತಾವಲೀ” ತವ ಮುದೇ ಜಗದೇಕಮಾತಃ ! .
 ಪ್ರತ್ಯರ್ಪಯಾಮಿ ಕೃಪಯಾ ಪರಿಗೃಹ್ಯ ಕುರ್ಯಾ
 ವಕ್ಷೋಽಜಕುಂಕುಮರಸೈಃ ಸರಸಾಂ ಸಮಗ್ರ್ಯಾಂ .. 46..
 (ಸ್ತುತಿರಿಯಂ ಆದಿಕ್ಷಾಂತವರ್ಣಾವಲ್ಯಾ ಸಮಾರಬ್ಧತ್ವಾಚ್ಚಾರುವರ್ಣ-

ಕಲಿತತ್ವಾಚ್ಚ ದ್ವೇಧಾ ಸಾರ್ಥನಾಮ್ನೀ .)

(This stotra is in praise of goddess Durga
and is similar to the kumArastavaH in that here
too the stanzas are arranged in alphabetical
order.)

ಇತಿ ಸುವರ್ಣಮುಕ್ತಾವಲೀಸ್ತುತಿಃ ಸಮಾಪ್ತಾ .

Proofread by Mohan Chettoor

Suvarnamuktavali Stuti

pdf was typeset on March 11, 2023

Please send corrections to sanskrit@cheerful.com

